

Böyük qayıdışın Cəbrayıl mərhələsi davam edir



İşğaldan azad edilmiş torpaqlarımızın dirçəldilməsi, bərpa edilərək yenidən qurulması bu gün dövlətimizin prioritet məsələlərindəndir. Əsas məqsədlərdən biri Qarabağ və Şərqi Zəngəzuru dünyanın ən gözəl guşələrindən birinə çevirmək, onların əzəli sakinlərinin geri dönüşünü təmin etməkdir.

Elə buna görədir ki, müharibədən qısa müddət keçməsinə baxmayaraq, artıq 2889 ailə - 11585 nəfər dədə-baba yurduna qovuşub. İndiyədək 175 ailə (871 nəfər) Zəngilan rayonunun Ağalı kəndində, 20 ailə (90 nəfər) Tərtər rayonunun Talış kəndində, 570 ailə (2090 nəfər) Laçın şəhərində, 823 ailə (3136 nəfər) Füzuli şəhərində, 217 ailə (823 nəfər) Laçın rayonunun Zabux kəndində, 59 ailə (215 nəfər) Laçın rayonunun Sus kəndində, 371 ailə (1396 nəfər) Şuşa şəhərində, 52 ailə (204 nəfər) Xocalı şəhərində, 512 ailə (2293 nəfər) Cəbrayıl şəhərində, Xocalı rayonunun Balıca kəndində 90 ailə (467 nəfər) məskunlaşıb.

Cəbrayıl şəhəri mütəmadi olaraq qayıdış karvanlarını

qarşılayır. Dünən daha 183 nəfər (33 ailə) doğma yurduna qayıdıb. 30 illik nisgilləri sona çatan cəbrayılılar onları daim qayğıyla əhatə etdiyinə görə Prezident İlham Əliyevə sonsuz təşəkkürlərini bildiriblər.

"30 illik məcburi köçkün həyatımız sona çatır. Nəhayət, kirayədən çıxıb öz evimdə ailəmlə şad-xürrəm yaşayacağam", - deyir keçmiş məcburi köçkün Ruslan Mahmudov. O qeyd edib ki, valideynləri Cəbrayılla bağlı o qədər gözəl xatirələr bölüşüblər ki, indi səbirsizliklə doğma yurd-yuvasına qayıtmaq istəyir: "Mən Cəbrayılda doğulmasam da, ailəm, valideynlərim mənə o qədər gözəl xatirələr danışılar ki, ora qayıtmağa çox tələsirəm. Təmiz havası, səfalı yerləri ilə könülləri fəth edib Cəbrayıl. Bu günləri bizə ya-

şatdığı üçün Ali Baş Komandanımıza, müzəffər ordumuza minnətdarıq. Allah şəhidlərimizə rəhmət eləsin, qazilərimizə cəzası versin!"

Cəbrayıldan çıxanda 18 yaş olduğunu deyən keçmiş məcburi köçkün Vəliş İmaməliyev torpağına 50 yaşında qayıdır. O qeyd edib ki, şaxtalı-boranlı hava olmasın baxmayaraq, öz doğma yurduna köçmək üçün gecəni yuxusuz keçirib: "Baxmayaraq ki, hava şaxtalıdır, yer buz bağlayıb, amma Cəbrayıla köçəcəyik deyə gecəni yatmamışam. Şəhər tez çıxıb gəlmişəm ki, birdən gecikərəm. Həsrətlə öz doğma yurduma, evimə qovuşmağı gözləyirəm. Bundan fərəhli nə ola bilər, bir məcburi köçkün üçün öz yurduna qovuşmaqdan gözəl bir şey varmı?"

Qeyd etmək lazımdır ki, 2026-cı ilin sonunadək Cəbrayıl şəhərində təqribən 3800 nəfərin, 2040-cı ilin sonuna qədər isə 15 min sakinin yaşayacağı proqnozlaşdırılır. Əhalinin 82 faizinin orta və azmərtəbəli çoxmənzilli binalarda, 18 faizi-

nin isə fərdi evlərdə yaşayacağı planlaşdırılıb. Yaşayış evlərinin layihələndirilməsi zamanı şəhər ərazisindən səmərəli istifadə və müasir memarlıq həlləri əsas götürülüb.

İşğaldan azad edilmiş digər ərazilərimizdə olduğu kimi, Cəbrayıl da təhlükəsizlik, infrastruktur məsələlərinin həlli, sosial xidmətlərin fəaliyyəti, iqtisadiyyatın yenidən qurulması və inkişafı məsələləri əsas götürülür. Bu ərazilərdə bərpa və yenidənqurma strategiyasının əsas məqsədi dayanıqlı iqtisadi inkişafa nail olmaqdır. Şəhərin coğrafi mövqeyi və relyefi də onun yaşıllıqlara qərq olmuş məkan kimi planlaşdırılmasına imkan verib. Baş plana əsasən, şəhər ərazisinin 18 faizi yaşıl zonalarla ibarət olacaq. Həyata keçirilən irimiqyaslı layihələr də göstərir ki, tezliklə bütün Qarabağ və Şərqi Zəngəzur cənnətməkəna çevriləcək.

Ülkər XASPOLADOVA,
"Azərbaycan"